

23

உம்மஹாத்துல் முஃமினீன்களை அறிந்து கொள்வோம்

'நபி ஸல்லல்லாஹு அலைஹிவஸல்லம் அவர்களின் மனைவியர் விசுவாசிகளுக்கு அன்னையராவர்' என அல்குர்ஆன் குறிப்பிடுகின்றது. 'உம்மஹாத்துல் முஃமினீன்' என்பதன் பொருள் 'இறை நம்பிக்கையாளர்களின் அன்னையர்' என்பதாகும். ஸஹாபா பெண்களில் நபி ஸல்லல்லாஹு அலைஹிவஸல்லம் அவர்களின் மனைவியருக்கே இச்சிறப்புப் பெயர் வழங்கப்படுகின்றது. இவ்வகையில் உம்மஹாத்துல் முஃமினீன்கள் எனும் நபி ஸல்லல்லாஹு அலைஹிவஸல்லம் அவர்களின் மனைவியராக பின்வருவோர் இருந்தனர்.

1. அன்னை கதீஜா ரழியல்லாஹு அன்ஹா
2. அன்னை ஸவ்தா ரழியல்லாஹு அன்ஹா
3. அன்னை ஆயிஷா ரழியல்லாஹு அன்ஹா
4. அன்னை ஹப்ஸா ரழியல்லாஹு அன்ஹா
5. அன்னை ஸைனப் பின்த் குஸைமா ரழியல்லாஹு அன்ஹா
6. அன்னை உம்மு ஸல்மா ரழியல்லாஹு அன்ஹா
7. அன்னை உம்மு ஹபீபா ரழியல்லாஹு அன்ஹா
8. அன்னை ஜுவாரியா ரழியல்லாஹு அன்ஹா
9. அன்னை ஸைனப் பின்த் ஜஹ்ஷ ரழியல்லாஹு அன்ஹா
10. அன்னை ஸபிய்யா ரழியல்லாஹு அன்ஹா
11. அன்னை மைமூனா ரழியல்லாஹு அன்ஹா



அன்னை கதீஜா ரழியல்லாஹு அன்ஹா அவர்கள்

இவர் நபி ஸல்லல்லாஹு அலைஹி வஸல்லம் அவர்களின் முதல் மனைவி ஆவார்கள். இவர் மக்காவில் குறைஷிக் கோத்திரத்தைச் சேர்ந்தவர். இவரது தந்தை குவைலித் என்பவராவார்.

அன்னை கதீஜா (ரழி) அவர்கள் நபியவர்களைத் திருமணம் செய்வதற்கு முன் வேறு இருவரை மணமுடித்திருந்தார்கள். அபூஹாலா, அதீக் ஆகிய அவ்விருவரும் ஒருவர் பின் ஒருவராக மரணமடைந்தனர். பின்னர் கதீஜா (ரழி) அவர்கள் விதவையாகவே தமது வாழ்வைக் கழித்தார்கள். கணவரின் வர்த்தகத்தில் தனது கவனத்தைச் செலுத்தி வந்த கதீஜாவுக்கு வர்த்தகத்தை நடாத்திச் செல்ல நம்பிக்கைக்குரிய ஒருவர் தேவைப்பட்டார். அப்போது 'அல்அமீன்' (நம்பிக்கைக்குரியவர்) என எல்லோராலும் புகழப்பட்ட நபி ஸல்லல்லாஹு அலைஹிவஸல்லம் அவர்களே மிகப் பொருத்தமானவர் என்பதைத் தெரிந்து கொண்டார்கள். தமது வியாபாரப் பொருட்களை ஷாமுக்கு (சிரியா) கொண்டு சென்று விற்று வரும் பொறுப்பை அவரிடம் ஒப்படைத்தார்கள். அவர்கள் நம்பிக்கையோடும் நேர்மையோடும் வியாபாரம் நடத்தி பெரும் இலாபத் துடன் திரும்பினார்கள்.

கதீஜா (ரழி) அவர்கள், நற்குணங்களும் நல்லொழுக்கமும் கொண்டவர். பேரழகும் பெருந்தன்மையும் தாராள மனப்பாங்கும் கொண்டவர். விதவையான இவரைக் குறைஷித் தலைவர்கள் பலர் திருமணம் முடிக்க விரும்பினர். எனினும் அவர்கள் எவரையும் திருமணம் செய்ய விரும்பவில்லை. ஆனால், நபி ஸல்லல்லாஹு அலைஹி வஸல்லம் அவர்களின் நற்குணங்களால் கவரப்பட்டு அவரையே திருமணம் செய்ய விரும்பினார். பின்னர் திருமணப் பேச்சுவார்த்தை நடைபெற்றது. இரு குடும்பத்தவர்களதும் சம்மதத்துடன் திருமணம் நிகழ்ந்தது. அப்போது கதீஜா (ரழி) அவர்களின் வயது 40 ஆகும்.

நபி ஸல்லல்லாஹு அலைஹிவஸல்லம் அவர்களும் கதீஜா (ரழி) அவர்களும் சுமார் 25 வருடங்கள் இல்லறம் நடத்தினார்கள். அவர்களுக்கு ஆறு குழந்தைகள் பிறந்தனர். அவர்களுள் நால்வர் பெண்கள். இருவர் ஆண்கள்.

பெண் பிள்ளைகள்

ஸைனப் (ரழி)

ருகையா (ரழி)

உம்மு குல்தாம் (ரழி)

பாத்திமா (ரழி)

ஆண் பிள்ளைகள்

காஸிம்

அப்துல்லாஹ்

இரு ஆண் பிள்ளைகளும் இளம் பருவத்திலேயே மரணமடைந்து விட்டார்கள். பாத்திமா (ரழி) அவர்களைத் தவிர ஏனைய மூன்று பெண் பிள்ளைகளும் நபி ஸல்லல்லாஹு அலைஹிவஸல்லம் அவர்கள் மரணிக்குமுன்பே மரணமடைந்து விட்டனர்.

நபி ஸல்லல்லாஹு அலைஹிவஸல்லம் அவர்களுக்கு நல்ல மனைவியாகவும் உற்ற துணைவியாகவும் கதீஜா (ரழி) அவர்கள் வாழ்ந்துள்ளார்கள். நபி ஸல்லல்லாஹு அலைஹிவஸல்லம் அவர்களின் வாழ்க்கையில் முக்கியமான கட்டங்களில் முதல் ஆலோசகராகவும் ஆதரவாளராகவும் செயற்பட்டார்கள். இஸ்லாத்தின் வளர்ச்சிக்காகத் தனது சொத்து செல்வங்களை அர்ப்பணம் செய்தார்கள். நபி ஸல்லல்லாஹு

அலைஹிவஸல்லம் அவர்கள் ஹிறாக் குகையில் இருந்தபோது தேவையான உணவுகளை வழங்கி வந்தார்கள். நபி ஸல்லல்லாஹு அலைஹிவஸல்லம் அவர்களுக்கு வஹீ கிடைத்த அதிர்ச்சியினால் பயந்து வீடு வந்தபோது அன்போடு அரவணைத்து ஆறுதல் கூறித் தேற்றினார்கள். நபி ஸல்லல்லாஹு அலைஹிவஸல்லம் அவர்களுக்கு வழங்கப்பட்ட இறைத் தூதையும், இஸ்லாம் மார்க்கத்தையும் சந்தேகமின்றி முதன்முதலில் ஏற்றுக் கொண்டார்கள்.

குறைஷிக் காபிர்கள் நபி ஸல்லல்லாஹு அலைஹி வஸல்லம் அவர்களையும் ஸஹாபாக்களையும் துன்புறுத்தியபோது ஆறுதல்கூறி உதவி புரிந்தார்கள். ஷஃபு அபூதாலிப் எனும் பள்ளத்தாக்கில் நபி ஸல்லல்லாஹு அலைஹிவஸல்லம் அவர்களும் குடும்பத்தாரும் தடுத்து வைக்கப்பட்டு கொடுமைப்படுத்தப் பட்டபோது கதீஜா (ரழி) அவர்களும் நபி ஸல்லல்லாஹு அலைஹிவஸல்லம் அவர்களுடனிருந்தார்கள்.

இவ்வாறு சிறந்த மனைவியாக நபி ஸல்லல்லாஹு அலைஹிவஸல்லம் அவர்களுடன் வாழ்ந்து இஸ்லாத்துக்காகத் தன்னை அர்ப்பணித்த கதீஜா (ரழி) அவர்கள், நுபுவ்வத் பத்தாம் ஆண்டில் மரணமடைந்தார்கள். அப்போது அவர்களின் வயது 65. அவர்கள் இறந்த ஆண்டு 'ஆமுல் ஹுஸ்ன்' - துக்க ஆண்டு என அழைக்கப்படுகின்றது. 'தாஹிரா' (பரிசுத்தவாளர்) எனும் சிறப்புப் பெயரைக்கொண்ட அன்னை கதீஜா (ரழி) அவர்களின் முன்மாதிரிகளை ஏற்று நடக்க நாமும் முயற்சிப்போம்.

அன்னை ஆயிஷா ரழியல்லாஹு அன்ஹா அவர்கள்

அன்னை ஆயிஷா ரழியல்லாஹு அன்ஹா அவர்கள் அபூபக்ர் ஸித்தீக் (ரழி) அவர்களின் இளைய மகள். இவரது தாய் உம்மு ருமான் ஆவார். இவர்கள் நுபுவ்வத் இரண்டாம் ஆண்டு பிறந்தார்கள். அபூபக்ர் ஸித்தீக் (ரழி) அவர்களும் நபி ஸல்லல்லாஹு அலைஹிவஸல்லம் அவர்களும் உற்ற நண்பர்கள். இருவரும் சகோதரர்களைப் போல் வாழ்ந்து வந்தார்கள். அபூபக்ர் (ரழி) அவர்கள் நபி ஸல்லல்லாஹு அலைஹிவஸல்லம் அவர்கள் மீது மிகுந்த அன்பு கொண்டிருந்தார்கள். நுபுவ்வத் பத்தாம் ஆண்டு ஷவ்வால் மாதம் நபியவர்கள் ஆயிஷா (ரழி) அவர்களைத் திருமணம் முடித்தார்கள்.

நபி (ஸல்) அவர்கள் மணமுடித்தவர்களில் கன்னிப்பெண் இவர் மட்டுமே. ஆயிஷா (ரழி) அவர்கள் பயபக்தியுடையவர். அதிகமாக நோன்பு நோற்பவர். தானதர்மம் செய்பவர். மிக விவேகமுள்ளவர். கல்வியிலும், ஞானத்திலும் சிறந்து விளங்கிய இவர், பெண்களில் அதிகமான ஹதீஸ்களை அறிவித்தவராவார். ஸஹாபாக்களுக்கு ஏற்படும் மார்க்கப் பிரச்சனைகளுக்குத் தீர்வு வழங்கியுள்ளார்கள். பெண்கள் தொடர்பான அநேக விடயங்களுக்கு

நபி ஸல்லல்லாஹு அலைஹிவஸல்லம் அவர்களிடம் கேட்டு விளக்கமளித்துள்ளார்கள்.

இவருக்கு 'அஸ்ஸித்தீக்கா', 'ஹுமைரா' எனும் சிறப்புப் பெயர்கள் கொடுக்கப்பட்டிருந்தன. துணிவு, வீரம், பொறுமை போன்ற நற்பண்புகள் இவரிடம் காணப்பட்டன. பொதுப்பணி செய்வதில் மிகவும் ஆர்வம் காட்டினார்கள். உஹத் யுத்தத்தில் காயமுற்றோருக்குக் குடிநீர் வழங்கி உதவி புரிந்தார்கள். அடிமைகள் பலரை விலைக்கு வாங்கி விடுதலையளித்துள்ளார்கள்.

ஆயிஷா (ரழி) அவர்களின் இல்லத்திலேயே நபி ஸல்லல்லாஹு அலைஹிவஸல்லம் அவர்கள் வபாத்தா னார்கள். இவ்வாறு பல சிறப்புகளுக்குரிய ஆயிஷா ரழியல்லாஹு அன்ஹா அவர்கள் ஹிஜ்ரி 58 ஆம் ஆண்டு தனது 68 ஆவது வயதில் வபாத்தானார்கள்.

பயிற்சி

சுருக்கமான விடை தருக

1. 'உம்மஹாத்துல் முஃமினீன்' என்போர் யாவர்?
2. கதீஜா (ரழி) அவர்களின் தந்தையின் பெயர் என்ன?
3. கதீஜா (ரழி) அவர்கள் எத்தனையாவது வயதில் நபியவர்களைத் திருமணம் செய்தார்கள்?
4. கதீஜா (ரழி) அவர்கள் இஸ்லாத்தின் வளர்ச்சிக்காக ஆற்றிய பணிகள் இரண்டைக் குறிப்பிடுக.
5. ஆயிஷா (ரழி) அவர்களின் தந்தை யார்?
6. ஆயிஷா (ரழி) அவர்களின் தனிச் சிறப்புப் பண்புகள் இரண்டைக் குறிப்பிடுக.
7. ஆயிஷா (ரழி) அவர்கள் இஸ்லாத்தின் வளர்ச்சிக்காக ஆற்றிய பணிகள் இரண்டைக் குறிப்பிடுக.
8. ஆயிஷா (ரழி) அவர்கள் ஹிஜ்ரி எத்தனையாம் ஆண்டு மரணித்தார்கள்?